



MELLIEHA

MINUTI

KUNSILL LOKALI TAL-MELLIEHA

IS-SEBA' KUNSILL

SEDUTA NRU. 104

11 ta' Diċembru 2018

Minuti tas-seduta Nru. 104 tal-Kunsill Lokali tal-Mellieħa li saret fl-Uffiċċju Amministrattiv tal-Kunsill, f'Numru 126, Triq il-Mithna l-Ġdida, Mellieħa, nhar it-Tlieta, 11 ta' Diċembru 2018 fis-6.00 pm.

Attendenza u qari ta' ittri ta' apoloġġi

Il-Kunsillieri kollha kienu preżenti minbarra l-Kunsillier J. Azzopardi li permezz ta' imejl datat 4 ta' Diċembru 2018 għarraf li kien ser ikun imsiefer. Il-Kunsill aċċetta r-raġuni mogħtija.

Is-Segretarju Eżekuttiv C. Debono rreġistra l-minuti, filwaqt li s-seduta giet trażmessa direttament bl-internet.

Talba

It-talba ntqalet mis-Sindku J. Buttigieg.

1.1. Minuti

- 1.2. Il-minuti tas-seduta Nru. 103 tat-13 ta' Novembru 2018, ġew approvati u ffirmati mingħajr emendi. Kien hemm qbil li dawn għandhom jiġu ppubblikati fis-sit elettroniku <https://localgovernmentcms.gov.mt/en/lc/Mellieha/Pages/Publications/Minutes.aspx>

2.0. Materji Mqajma mill-Minuti

2.1.1. Kiri ta' vettura *double cab pickup*

(V/3)

- 2.1.2. Is-Segretarju rrefera għall-minuta 5.9.1. tas-seduta preċedenti u għarraf li fit-23 ta' Novembru 2018 saret talba lil seba' operatori differenti li jipprovdu s-servizz in kwistjoni, u tlieta minnhom wieġbu sad-data tal-għeluq, fis-7 ta' Diċembru 2018 f'nofsinhar. Il-prezzijiet mogħtija kienu kif jidher hawn taħt:

	Operaturi	Total ghal 36 xahar ekskluża t-taxxa fuq il- valur miżjud
1	Burmarrad Commercials Ltd	€23,400.00
2	Ranger Ltd (Godwin's Garage)	€36,000.00
3	Aquarius Rent-a-Car Ltd	€24,300.00
4	Aquarius Rent-a-Car Ltd	€24,998.40

2.1.3. Wara li giet eżaminata d-dokumentazzjoni sottomessa, irriżulta li l-offerta ta' Burmarrad Commercials Ltd hija l-irħas waħda kompatibbli mal-ispeċifikazzjonijiet stabbiliti. Is-Segretarju gie mitlub jagħmel rappreżentazzjonijiet mad-Dipartiment tal-Gvern Lokali sabiex jingieb il-permess tal-Ministru.

2.2.1. PA 8952/18 – Żvilupp ta' art fi Triq Sant' Elena k/m Triq Franġisk Zahra (P/5/8/E)

2.2.2. Is-Segretarju refera għall-minuta 5.6.1. tas-seduta ta' qabel u għarraf li l-Perit C. Cacopardo aċċenna li s-sit in kwistjoni għandu faċċata fuq Triq Sant' Elena, li tiffirma parti mis-*Secondary Town Centre*, skont MAP 25 tal-Pjan Lokali għall-Majjistral. Irrefera wkoll għall-*policy* NWCMI li tirregola t-*Town Centres*, fejn hemm provdut li *Child Care Centres* u *units* residenzjali mhumiex permissibbli fil-livell tat-triq. Minkejja dan l-Awtorità tista' tippermetti *unit* residenzjali wieħed f'każi eċċezzjonali. Rappreżentazzjonijiet f'dan is-sens saru mal-Awtorità fl-20 ta' Novembru 2018.

2.2.3. Il-Kunsill innota u approva l-azzjoni li ttieħdet.

2.3.1. Integrazzjoni Soċjali fil-lokalità (I/3)

2.3.2. Saret referenza għall-minuta 2.3.1. tas-seduta preċedenti sabiex ingħid li l-attenzjoni li d-Dipartiment tal-Integrazzjoni talab li jiltaqa' mal-Kunsill Lokali bil-għan illi jibda jittwettaq il-pjan stabbilit fil-*Karta ta' l-Integrazzjoni* li ser titnieda fl-14 ta' Diċembru 2018.

2.3.3. Il-Kunsill iddeċieda li jigi ffissat appuntament lejn l-aħħar ta' Jannar 2019.

2.4.1. Bankina f'Misrah il-Parroċċa fil-Manikata (P/4/25)

2.4.2. Is-Sindku aċċenna għall-minuta 2.1.3. tas-seduta preċedenti u għarraf li wara talba illi huwa għamel lill-Ministeru għat-Trasport, l-Infrastruttura u Proġetti Kapitali, l-istess Ministeru approva l-provvista u tqeghid ta' pavimentar u kurduna tal-qawwi, sabiex tinbidel il-bankina tal-konkos eżistenti, biswit il-Knisja Parrokkjali tal-Manikata. Huwa qal ukoll li ser isir *conduit* sabiex aktar 'il quddiem ikun possibbli jiġu nstallati dwal mingħajr ma jsir tkkissir fil-wiċċ tal-bankina. Is-Sur J. Buttigieg għarraf ukoll li l-proposta originali li l-wiċċ tal-bankina jinkesa bil-*grey slay* giet imwarra fuq parir mogħti mill-Perit R. England, li kien responsabbli għall-iddisinjar u l-bini tal-knisja.

2.4.3. Il-Kunsill innota t-tagħrif mogħti.

2.3.1. Restawr u attrezzaż tal-Batterija ta' Westreme (P/10/30)

2.3.2. Is-Segretarju rrefera għall-minuta 5.14.1. u fakkar li nħarġu żewġ sejhiet għall-offerti – waħda intiża għall-attezzat il-mużew tat-tunnara minn ġewwa (MLC 9/2018) u oħra bil-għan li jsir ir-restawr minn barra (MLC 10/2018). Is-Sur C. Debono qal li fiż-żewġ każi ma kienx hemm rispons u għalhekk ser ikollhom isiru sejhiet godda.

2.3.3. Is-Sur C. Debono ppropona li ssir talba lid-Divizjoni tal-Gvern Lokali sabiex jiġu rkuprati 85% tal-20% kofinanzjament li jrid jidhol għalih il-Kunsill fuq l-ispiza totali.

2.3.4. Il-Kunsill approva l-proposti mressqa.

2.4.1. Studju Nazzjonali fuq il-Prevalenza tan-Nuqqas ta' Smigh fost l-Adulti (M/8/Vol VI)

2.4.1. Il-Kunsillier J. Attard irrefera għall-minuta 2.5.1. tas-seduta preċedenti u fakkar li s-servizz tal-*iscreening* mogħti mid-ditta OK Medical li sar bejn is-26 ta' Novembru u t-30 ta' Novembru 2018 mill-Uffiċċju tal-Kunsill, kien ibbukkjat kollu. Għaldaqstant saru arrangamenti sabiex l-istess servizz jiġi estiż għar-residenti tal-Manikata fid-19 ta' Diċembru bejn id-9.00 ta' filgħodu u nofsinhar mis-Sala Parrokkjali.

2.4.2. Il-Kunsill innota t-tagħrif mogħti.

2.5.1. Kompetizzjoni tas-snooker organizzata mill-Kunsill (S/4/2/Vol III)

2.5.2. Il-Kunsillier H. Fenech irrefera għall-minuta 5.24.1. tas-seduta ta' qabel u għarraf li għall-kompetizzjoni msemmija rreġistraw tna-x-il kompetitur, li huma mqassmin hekk: 8 miċ-Ċentru Laburista; 3 mill-Għaqda Mużikali Imperial; u 1 mill-Mellieha Sports Club. Huwa qal ukoll li l-logħob ser isir kollu f'istess sede, li tinbidel minn sena għall'ohra.

2.5.3. Il-Kunsill innota t-tagħrif mogħti.

2.6.1. Andament dwar is-servizz tal-ġbir tal-iskart riċiklabbli (K/6/11)

2.6.2. Is-Sindku rrefera għall-minuta 8.1. tas-seduta preċedenti u għarraf li l-kuntrattur imqabbad minn Green MT Ltd waqqaf is-servizzi tiegħu hekk fuq il-premessa li x-xufier li kellu telaq u ma sabx minn jaħdem minflok. Dan bir-riżultat li fil-11 ta' Diċembru 2018, Green MT ma kellhiex min jirrendi s-servizz. B'riżultat tal-isforzi li saru nstab kuntattur li pprova servizz ta' emerġenza li beda jaħdem wara nofsinhar. Is-Sur J. Buttigieg ikkummenta li s-servizz mogħti ma kienx dak mixtieq minhabba li l-istess kuntrattur ma kienx familjari mar-rotta, apparat li beda tard. Għaldaqstant saru sforzi minn naħa tal-Kunsill sabiex tinstab persuna familjari mar-rotta sabiex jiġġwida l-kuntrattur il-ġdid.

2.6.3. Il-Kunsill innota t-tagħrif mogħti.

3.0. Tweġibiet għall-Mistoqsijiet tal-Kunsillieri

3.1. Boathouses taħt Dawret it-Tunnara (A/6/5)

3.1.1. Il-Kunsillier J. Gauci aċċenna li hemm xi *boathouses* taħt il-livell ta' Dawret it-Tunnara li qed jiehdu l-ilma mit-triq bir-riżultat li s-soqfa ddeterjoraw u jinsabu fi stat perikoluż. Għaldaqstant huwa staqsa jekk ikunx opportun li tingħbed l-attenzjoni tal-Awtorità tal-Artijiet dwar.

3.1.2. Il-Kunsill approva l-proposta u talab li tingħabar l-evidenza kollha possibbli biex tissustanzja r-rappreżentazzjonijiet li jsiru.

3.2.1. Kwalità tax-xogħol fi Triq Lewis Wettinger (T/4/4/Vol II)

3.2.2. Il-Kunsillier H. Fenech rrefera għall-kisi mill-ġdid bit-tarmak li sar minn Infrastructure Malta fit-triq imsemmija qabel is-sajf 2018. Huwa staqsa dwar jekk il-wiċċ huwiex ser jerga' jinqala biex isir mill-ġdid fil-partijiet li huma difettużi.

3.2.3. Is-Sindku kkonferma li l-karreġġjata fuq in-naħa fejn mhemmx bini, f'dik il-parti li tinsab bejn it-triq tal-Miżieb u r-*roundabout* ta' Selmun, ser issir mill-ġdid, liema parti kienet ġiet assenjata lil V. & C. Contractors Ltd.

3.3.1. Mini-roundabout fi Triq il-Qortin (T/3/2/Vol XV)

3.3.2. Il-Viċi Sindku D. Vella ppropona li r-*roundabout* li hemm fil-*junction* ta' Triq il-Qortin, Triq il-Birwina, u Triq il-Gardell ma tibqax indikata biż-żebgħa, iżda tinbena peress li qed ikun hemm sewwieqa li jibqgħu għaddejnin għad-dritt u ma jirrispettawhiex.

- 3.3.3. Is-Segretarju wiegħeb li minhabba restrizzjoni ta' spazzju ma kienx possibbli li din tinbena, għaliex vetturi ta' ċertu daqs huma kostretti li jgħaddi minn fuqha.

4.1. Tqeghid ta' Karti

- *Purchase Request Form* – 10/12/18;
- Skeda ta' Infieq permezz tal-*Petty Cash* – 23/10/18 – 06/11/18
- Skeda ta' Pagamenti – 10/11/18 – 10/12/18;
- Skeda ta' Korrispondenza li waslet; u
- Skeda ta' Korrispondenza li ntbagħtet.

5.0. Korrispondenza u komunikazzjoni mis-Sindku u l-Kunsillieri

5.1.1. *Bollards fuq il-bankina fi Triq Santa Marija k/m Triq Franġisk Zahra* (T/3/2/Vol XV)

- 5.1.2. Saret referenza għall-imejl datat 24 ta' Ottubru 2018, mibgħut mis-Sur Mario Cutajar sabiex iwaħħal erba' *bollards* quddiem sit li attwalment qed jiġi żviluppat fi Triq Santa Marija kantuniera ma' Triq Franġisk Zahra. Din it-talba saret sabiex tinghata protezzjoni lill-binja peress li dan il-post saru diversi kollizzjonijiet ta' dan it-tip.

- 5.1.3. Il-Kunsill ha in konsiderazzjoni li fil-post imsemmi spiss ikun hemm kollizzjonijiet u għalhekk ikun jagħmel sens jekk issir *speed hump* fi Triq Santa Marija qabel il-kantuniera ma' Triq Franġisk Zahra. Kemm-il darba l-applikant jara li l-periklu għall-proprjetà tiegħu jibqa', m'għandux ikun hemm oġġezzjoni għat-twaħħil ta' bollards tat-tip indikati fit-talba.

5.2.1. PA 7151/18 – Żvilupp ta' sit Nru. 41, Triq Franġisk Zahra (P/5/8/F)

- 5.2.2. Saret referenza għall-applikazzjoni mressqa lill-Awtorità tal-Ippjanar illi tinvolvi sit konfinanti minn Triq Franġisk Zahra, Triq Snajjin u Sqaq Nru. 1 fl-istess triq. Ġie spjegat li t-talba tinvolvi t-twaqqiegħ tal-bini, żamma ta' parti mill-faċċata eżistenti, bini ta' appartamenti fil-livell tat-triq, fl-ewwel, it-tieni u t-tielet sular, flimkien ma' żewġ sulari oħra ritirati mill-faċċata.

- 5.2.3. Il-Kunsill ha in konsiderazzjoni li l-iskema stabbilita fil-Pjan Lokali skont il-*policy* DC15 tippermetti għoli ta' tliet sulari flimkien ma' *semibasement*. L-għoli tal-bini huwa stabbilit sa massimu ta' 17.50 metri. Ġie nnutat li l-proposta hija inqas minn dan, kif ukoll li l-binja eżistenti ma tinsabx fiż-żona ta' konservazzjoni urbana.

5.3.1. PA 5919/09 – Talba sabiex tinbena lukanda fi Triq Ġorġ Borg Olivier k/m Triq San Publiju (P/5/8/G)

- 5.3.2. Saret referenza għar-rijattivazzjoni tal-applikazzjoni msemmija hawn fuq, li tinvolvi t-twaqqiegħ tal-bini eżisti u l-bini ta' lukanda ta' tliet stiel fis-sit Nru. 139, Triq Ġorġ Borg Olivier.

- 5.3.3. Minhabba li l-perjodu mogħti sabiex isiru rappreżentazzjonijiet skada fl-4 ta' Diċembru 2018, giet imtennija l-oġġezzjoni mressqa mill-Kunsill fit-22 ta' Marzu 2013. Fl-imsemmija rappreżentazzjonijiet kienet ingibdet l-attenzjoni dwar fatturi li jirrigwardaw l-għoli tal-binja proposta u l-linja tal-bini fuq in-naħa ta' Triq San Publiju. Dan kien sar wara li ġew eżaminati l-*policies* rilevanti fil-Pjan ta' Struttura u l-Pjan Lokali.

- 5.3.4. Il-Kunsill kien tal-fehma li għandha tingħbed l-attenzjoni wkoll li waqt it-twaqqiegħ tal-binja eżistenti u l-iskavar għandha tinghata attenzjoni sabiex ma ssirx ħsara fix-xelter tat-Tieni Gwerra Dinjija li jestendi minn Triq l-Inkunazzjoni sa Triq l-Isqof Pace u jgħaddi proprju minn taht Triq il-Kappillan Magri.

- 5.4.1. PA 9963/18 - Estensjoni tal-Mellieha Holiday Centre (P/5/8/G)**
- 5.4.2. Saret referenza għall-applikazzjoni memmija li tinvolvi tibdil mill-permess PA 5833/09 fir-rigward tal-passaġġi u fl-gholi tal-*bungalows*, żvilupp ta' sitt binjiet għas-servizzi meħtieġa, u tletin *bungalow* ġdida li diġa huma approvati.
- 5.4.3. Il-Kunsill ma sabx oġġezzjoni wara li ra l-pjanti sottomessi mat-talba.
- 5.5.1. PA 10178/18 – Estensjoni tal-Panorama Hotel (P/5/8/D)**
- 5.5.2. Saret referenza għall-applikazzjoni msemmija, fejn l-applikant talab li jżid erba' sulari mal-hamsa eżistenti. Qed jiġi propost ukoll li ż-żewġ sulari ta' fuq nett ikunu rtirati mill-faċċata.
- 5.5.3. Is-Sindku għarraf li ttiehed parir dwar din it-talba u nġibdet l-attenzjoni li
- (a) L-gholi permissibbli attwalment huwa tliet sulari flimkien ma' *semibasement*, li skont il-*policy* DC15, dawn jissarfu f'gholi massimu ta' 17.50-il metru;
 - (b) Il-*Height Limitation Adjustment Policy* għall-lukandi tippermetti zieda fl-gholi, iżda din il-proposta mhijiex kompatibbli mar-rekwiżiti tal-*policy* minhabba li:
 - i. Il-medda tas-sit jeħtieġ li jkun iktar minn 5000 metru kwadru. F'dan il-każ din hija 424.3 metri kwadri;
 - ii. Is-sit jeħtieġ li jkun imdawwar b'toroq eżistenti jew ippjanati, iżda f'dan il-każ Triq Dun Belin Azzopardi ma tinfixx ma' Triq Ġnien Ingraw;
 - iii. Is-sit għandu jakkomoda bini waħdu. Mhux il-każ;
 - iv. Is-sit m'għandux jaffettwa b'mod negattiv l-infrastruttura, iżda f'dan il-każ ċertament li jaffettwaha; u
 - v. Is-sit ma jridx ikun jinstab fuq ix-xifer ta' għolja. F'dan il-każ is-sit jinsab eżatt fuq ix-xifer.
- 5.5.4. Il-Kunsill qabel li rappreżentazzjonijiet f'dan is-sens għandhom isiru mal-Awtorità tal-Ippjanar.
- 5.6.1. Ġimghat tal-Helsien fir-Regjun ta' Ahrweiler (K/1/5/Vol V)**
- 5.6.2. Saret referenza għall-imejl datat 30 ta' Novembru 2018 fejn is-Sindku ta' Adenau – Arnold Hoffmann – stieden lis-Sindku flimkien ma' uffiċjali mill-Kunsill u grupp ta' żgħażaġh sabiex jipparteċipa fis-sessjoni konklussiva ta' l-avveniment imsemmi, li ser issir bejn id-29 u l-31 ta' Marzu 2019. Il-Kunsill ta' Adenau ser ikun lest li jipprovdi t-trasport u l-akkomodazzjoni. L-Ambaxxata Maltija fil-Ġermanja ser tkun qed tisponsorja dan l-avveniment.
- 5.6.3. Il-Kunsill kien tal-fehma li l-Mellieha għandha tkun rappreżentata fl-avveniment imsemmi u permezz ta' dan anke jiġġedded il-ġemellaġġ ma' Adenau. Għaldaqstant għandhom isiru kuntatti sabiex jinstabu ż-żgħażaġh li jistgħu jiehdu sehem.
- 5.7.1. Sejha Nru. 8/2015 – Manutenzjoni u żamma ta' latrini pubbliċi (L/3/Vol III)**
- 5.7.2. Is-Segretarju rrefera għall-kawża 1051/2016 – Paul Cardona et vs Kunsill Lokali tal-Mellieha – li permezz tagħha Cardona kkontestaw in-nuqqas tal-Kunsill milli jiftaħ il-proċess kollu tat-*tender* wara li sar appell quddiem il-Bord ta' Revizjoni dwar Kuntratti Pubbliċi. Il-Kunsill kien naqas li jagħmel dan fid-dawl tal-fatt li fir-rigward ta' appellant ieħor taħt l-istess sejha, il-bord ikkontradixxa ruħu meta ddecieda li għandha ssir sejha mill-ġdid.

5.7.3. Fis-sentenza mogħtija fis-27 ta' Novembru 2018, il-Qorti esprimiet li hija ferm perplessa dwar kif il-Bord seta qatt jasal għal deċiżjonijiet daqshekk konfliġġenti dwar l-istess sejha għall-offerti, u għaldaqstant il-Kunsill ma jstax jonora d-deċiżjoni tal-Bord fil-konfront tal-appell imressaq minn Cardona. Il-Qorti qalet li l-kjarifika li għamel il-Bord fuq talba tal-Kunsill ma kienet kjarifika xejn, imma effettivament il-Bord bidel id-deċiżjoni li ha fil-każ ta' Paul Cardina, xi haġa li ċertament ma setax jagħmel u żgur li mhux permezz ta' sempliċi imejl. Il-Qorti kompliet tgħid li ma jista' jkun hemm l-ebda evalwazzjoni mingħajr sejha għall-offerti valida u legittima. F'dawn iċ-ċirkostanzi, it-talbiet ta' Cardona ġew miċhuda mill-Qorti. Għall-istess raġunijiet l-ispejjeż għandhom jibqgħu mingħajr taxxa bejn il-partijiet.

5.7.4. Is-Segretarju għarraf li skont parir mogħti mill-konsulent legali tal-Kunsill, għandu jithalla jgħaddi l-perjodu tal-appell quddiem il-Qorti u ssir sejha gdid għall-offerti.

5.7.5. Il-Kunsill kien tal-fehma li t-test tal-ispeċifikazzjoni teċniċi fid-dokument tal-offerta għandu jiġu riveduti qabel issir is-sejha.

5.8.1. Faċilità ta' hatt u tagħbija fi Triq in-Nases (T/3/2/Vol XV)

5.8.2. Saret referenza għal imejl datat 10 ta' Diċembru 2018 mibgħut mill-operatur tal-hanut "Maypole", fejn ilmentat li l-ispustjar tal-*Un>Loading Bay* għan-naħa l-oħra ta' Triq in-Nases ser johloq inkonvenjent għall-fornituri tagħhom. Hija qalet ukoll li l-hatt u tagħbija ta' merkanzija jinvolvi perjodi qosra matul il-ġurnata u għalhekk ma jkunx hemm daqshekk inkonvenjent għall-operatur tal-hanut "Il-Mithna".

5.8.3. Il-Kunsill qabel li din il-faċilità tista' tiġi spustjata għal Triq il-Kbira, kantuniera ma' Triq in-Nases quddiem il-hanut "Maypole". Għaldaqstant għandhom jsiru rappreżentazzjonijiet ma' Transport Malta f'dan ir-rigward.

5.9.1. Restawr tal-Knisja l-Qadima tal-Manikata (R/2/Vol II)

5.9.2. Is-Sindku rrefera għall-minuta 2.6.1. tas-seduta ta' qabel u qal li l-Manikata ser tibbenefika mill-Iskema tar-Restawr ta' Postijiet Storiċi bir-restawr tal-knisja l-qadima. L-iskema hija amministrata mid-Direttorat għall-Gvern Lokali, Strategija u Implimentazzjoni ta' *Policy*, skont ċirkulari SPI 10/2018. Għaldaqstant, ix-xogħol fuq barra tal-knisja ser isir mid-Direttorat tar-Restawr wara li jinkiseb il-permess mill-Awtorità tal-Ippjanar.

5.9.3. Il-Kunsill innota t-tagħrif mogħti.

5.10.1. Pavimentar taz-zuntier tal-Knisja Parrokkjali (P/4/3/Vol IV)

5.10.2. Is-Sindku għarraf li saru diversi laqgħat fuq il-post ma' uffiċjali tad-Dipartiment tax-Xoghlijiet u l-Infrastruttura, fejn ġew diskussjoni l-mod kif ser issir ir-rampa tal-injam għall-persuni b' diżabilità, it-tqassim tal-*conduit* meħtieġ għall-installazzjoni tal-elettriku fuq iz-zuntier, kif ukoll ix-xoghlijiet li jridu minn naħa tal-Enemalta dwar t-titjib tas-servizz li qed jissupplixxi l-knisja. Is-Sur J. Buttigieg qal li x-xogħol huwa mistenni li jibda f'Jannar 2019.

5.10.3. Il-Kunsill innota t-tagħrif mogħti.

6.1. Parkeġġ parti mill-estensjoni tal-Iskola Primarja (S/3/1/1)

6.2. Is-Sindku għarraf li fis-27 ta' Novembru 2018 saret laqgħa dwar is-suġġett t'hawn fuq fil-bini tal-Parlament, li kienu preżenti għaliha l-Ministru tal-Edukazzjoni u l-Impjiegi l-Onor. E. Bartolo, il-Ministru għat-Trasport, l-Infrastruttura u Proġetti Kapitali l-Onor. I. Borg, il-Kap Eżekuttiv tal-Fondazzjoni għall-Iskejjel T'Għada s-Sur Mario Gafà, u l-Kap Eżekuttiv ta' Infrastructure Malta l-Ing. F. Azzopardi. Għan-naħa tal-Kunsill kien hemm preżenti flimkien mas-Sur J. Buttigieg, il-Kunsillieri E. Bartolo u A. Brincat Stellini.

- 6.3. Fil-laqgħa msemmija sar magħruf li skont stima preliminari magħmula mill-periti tal-Fondazzjoni għall-Iskejjejl t'Għada, irrizulta li sabiex isiru erba' livelli addizzjonali fil-parkeġġ tal-Iskola Primarja, jinvolvi nefqa ta' €13-il miljun. Billi din l-ispiża mhux fil-pjan ta' hidma tal-ebda wieħed mill-ministeri msemmija, in-nefqa tista' tiġi ffinanzjata minn self b' rata baxxa, fuq medda twila ta' żmien mill-Malta Development Bank (MDB). L-istess bank jopera ma' entitajiet governattivi bil-għan li jitwettqu proġetti nfrastrutturali meqjusa sostenibbli.
- 6.4. Is-Sur J. Buttigieg kompli billi sqarr li fit-3 ta' Diċembru 2018 huwa attenda laqgħa fil-bini tal-Ministeru tal-Edukazzjoni u l-Impjiegi, li għaliha kien preżenti il-Ministru E. Bartolo, il-konsulent fl-istess ministeru s-Sur M. Gruppetta, iċ-Chairman tal-MDB il-Professor J. Bonnici u l-Kap Eżekuttiv tal-MDB is-Sur R. Saliba. Għan-naħa tal-Kunsill attendew ukoll il-Kunsillieri E. Bartolo u A. Brincat Stellini, flimkien mas-Segretarju Eżekuttiv C. Debono. Il-Professor Bonnici sqarr li l-ideja li jsir parkeġġ fi proprjetà pubblika hija waħda nteressanti għaliex thares lejn il-htigijiet preżenti u futuri tal-komunità. Fl-istess laqgħa anke giet diskussa l-ideja li l-parkeġġ jiġi estiż għal taħt il-biħħa tal-iskola li tippermetti iktar spazji għall-ipparkjar u hekk tirrendi l-proġett iktar vijabbli. Għaldaqstant gie miftiehem li ssir laqgħa oħra fit-12 ta' Diċembru 2018 sabiex ikunu jistgħu jifasslu żewġ *business plans* separati – wieħed limitat għall-art fejn ser tiġi estiża l-iskola u l-ieħor bl-inkluzjoni tal-biħħa tal-istess skola, u hekk wieħed ikun jista' jiddeċiedi dwar l-liema għażla hija l-aktar vijabbli.
- 6.5. Il-Kunsill innota l-iżviluppi li kien hemm fuq din il-materja u qabel unanimament li għandhom jitkomplew il-kuntatti, inkluż ma' *stakeholders* kummerċjali.

7.1. Aġġornament dwar l-attivajiet tal-25 Anniversarju mit-twaqqif tal-Kunsill (A/5/3/8)

- 7.2. Is-Sindku għarraf li x-xogħol fuq il-mafkar tal-25 Anniversarju kien wasal fi stadju avvanzat, kif ukoll qed jithejja l-pedament għalih fi Ġnejnet il-Kunsill.
- 7.3. Il-Kunsill innota l-progress li sar u ddeċieda li l-kxif tal-mafkar jsir nhar is-Sibt 29 ta' Diċembru 2018 fl-10.00 a.m. u wara jkun hemm bibità fis-Sala tal-Kunsill. Gie deċiż li għandhom jiġu mistiedna d-dirigenti tal-għaqdiet volontarji, il-kuntratturi nvoluti fil-hidma tal-Kunsill u ufficjali mill-entitajiet li jahdem magħhom il-Kunsill.
- 7.4. Il-Kunsilliera A. Brincat Stellini pproponiet li ċ-ċerimonja tad-29 ta' Diċembru tkun tikkonsisti f'daqq ta' mużika klassika mill-vjolinista Simon Vella, qari ta' poezija minn Anthony Fenech, flimkien ma' poezija ta' Marija Grima, li t-tnejn jkunu marbuta mas-sugġett. It-tberik tal-mafkar isir mill-Arċipriet J. Caruana.
- 7.5. Is-Sinjura A. Brincat Stellini kkummentat li l-*musical* "Naħal tal-Imħabba" kien ta' livell għoli u ntlaja' tajjeb mill-udjenzi li attendew għar-rappreżentazzjonijiet li saru fit-8 u d-9 ta' Diċembru. Hija kkummentat li kien ta' diżappunt illi diversi mistednin mill-għaqdiet ma' attendewx is-serata tat-8 ta' Diċembru. Minkejja dan, saru sugġerimenti biex dan jerga jsir f'xi okkażjoni oħra, bħall-Iljieli Mellehin, li ċertament tkun tinvolvi anqas spejjeż.
- 7.6. Saret referenza għall-imejl tat-2 ta' Diċembru 2018, mibgħut mill-Għaqda Mużikali Imperial li aċċenna għall-kunċert mogħti minnhom fiċ-Ċentru ta' Matul il-Jum fit-18 ta' Novembru 2018 bħala parti mill-attivajiet marbuta mal-anniversarju msemmi. Dan kien jinvolvi spiża għall-għaqda sabiex jinkera t-tagħmir tal-audio u għalhekk il-Kunsill intalab jikkontribwixxi f'dan ir-rigward. Il-Kunsill approva t-talba.

8.1. Estimi 2019 – Proġetti Kapitali (F/1/30)

- 8.2. Is-Segretarju qal li attwalment għaddejnin it-tnejn dwar l-Estimi tal-Kunsill għall-2019 u għaldaqstant talab li jkollu ndikazzjoni liema ser ikunu l-proġetti kapitali li ser jingħataw priorità matul l-istess sena.

- 8.3. Bħala proġetti ġodda, is-Sindku ppropona li jiġu nkluzi:
- L-introduzzjoni ta' dwal ornamentalni fi Triq San Pawl u Triq it-Tramuntana;
 - Il-*lift* bejn Triq l-Inkurunazzjoni u l-Belveder tas-Sur; u
 - Il-ġnien konfinanti minn Triq l-Etna; Mons. Franġisk Xuereb; u Triq l-Għasel.
- 8.4. Il-Kunsill iddeċieda li l-laqgħat annwali tal-lokalità jsiru fil-Mellieħa u l-Manikata fl-14 u l-15 ta' Jannar 2019, rispettivament.

9.1. Kunsiderazzjoni u Approvazzjoni tal-Iskedi dwar l-Akkwist u tal-Pagamenti

- 9.2. Ġiet imressqa *Purchase Request Form* datata 10 ta' Diċembru 2018.
- 9.3. Kien hemm qbil dwar il-ħruġ tal-*purchase orders* li fadal skont l-*items* elenkati fl-imsemmija skeda.
- 9.4. Tressqet skeda ta' infieq li sar permezz tal-*Petty Cash* bejn it-23 ta' Ottubru u s-6 ta' Novembru 2018.
- 9.5. Tressqet ukoll, b'mod separat, skeda ta' pagamenti li tkopri bejn l-10 ta' Novembru u l-10 ta' Diċembru 2018.
- 9.6. Il-Kunsill approva l-akkwist u l-pagamenti kollha fl-iskeda msemmija. Kien hemm qbil li l-Iskeda tal-Pagamenti għandha tiġi ppubblikata permezz tas-sit elettroniku <https://localgovernment.gov.mt/en/lc/Mellieħa/Pages/Publications/Quarterly-Financial-Reports.aspx>

AĠĠORNAMENT

Bi ftehim bejn dawk preżenti, is-seduta spiċċat fid-9:15 pm u ġiet aġġornata għall-nhar it-Tlieta, 8 ta' Jannar 2019 fis-6.00 pm.



John Buttigieg
Sindku



Carmel Debono
Segretarju Eżekuttiv